

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ ṣaṣṭhaskandhē trayōdaśō'dhyāyaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ ṣaṣṭhaskandhē trayōdaśō'dhyāyaḥ ॥

śrīśuka uvāca

vṛtrē hatē trayō lōkā vinā śakrēṇa bhūrida |
sapālā hyabhavan sadyō vijvarā nirvṛtēndriyāḥ || 1 ||

dēvarṣipitr̥bhūtāni daityā dēvānugāḥ svayam |
pratijagmuḥ svadhiṣṇyāni brahmēśēndrādayastataḥ || 2 ||

rājōvāca

indrasyānirvṛtērhētuṃ śrōtūmicchāmi bhō munē |
yēnāsan sukhinō dēvā harērdūḥkhaṃ kutō'bhavat || 3 ||

śrīśuka uvāca

vṛtravikramasaṃvignāḥ sarvē dēvāḥ saharṣibhiḥ |
tadvadhāyārthayannindraṃ naicchad bhītō bṛhadvadhāt || 4 ||

indra uvāca

strībhūjaladrumairēnō viśvarūpavadhōdbhavam |
vibhaktamanugṛhṇadbhirvṛtrahatyāṃ kva mārjmyaham || 5 ||

śrīśuka uvāca

ṛṣayastadupākārṇya mahēndramidamabruvan |
yājayaṣyāma bhadraṃ tē hayamēdhēna mā sma bhaiḥ || 6 ||

hayamēdhēna puruṣaṃ paramātmānamīśvaram |
iṣṭvā nārāyaṇaṃ dēvaṃ mōkṣyasē'pi jagadvadhāt || 7 ||

brahmahā pitṛhā gōghnō mātṛhā'cāryahāghavān |
śvādaḥ pulkasakō vāpi śuddhyēran yasya kīrtanāt || 8 ||

tamaśvamēdhēna mahāmakhēna
śraddhānvitō'smābhiranuṣṭhitēna |
hatvāpi sabrahma carācaram tvam
na lipyasē kiṃ khalanigrahēṇa || 9 ||

śrīśuka uvāca
ēvaṃ sañcōditō viprairmarutvānahanadripum |
brahmahatyā hatē tasminnāśasāda vṛṣākapim || 10 ||

tayēndraḥ smāsaḥat tāpaṃ nirvṛtirnāmumāviśat |
hrīmantam vācyatām prāptam sukhayantyapi nō guṇāḥ || 11 ||

tām dadarśānudhāvantīm cāṇḍālīmiva rūpiṇīm |
jarayā vēpamānāṅgīm yakṣmagrastāmasṛkpaṭām || 12 ||

vikīrya palitān kēśāṃstiṣṭha tiṣṭhēti bhāṣiṇīm |
mīnagandhyasugandhēna kurvatīm mārgadūṣaṇam || 13 ||

nabhō gatō diśaḥ sarvāḥ sahasrākṣō viśāmpatē |
prāgudīcīm diśaṃ tūrṇaṃ praviṣṭō nṛpa mānasam || 14 ||

sa āvasatpuṣkaranālatantū -
nalabdhabhōgō yadihāgnidūtaḥ |
varṣāṇi sāhasramalakṣitō'ntaḥ
sa cintayan brahmavadhād vimōkṣam || 15 ||

tāvattriṇākaṃ nahuṣaḥ śasāsa
 vidyātapōyōgabalānubhāvaḥ |
 sa sampadaiśvaryamadāndhabuddhi -
 rnītastiraścāṃ gatimindrapatnyā || 16 ||

tatō gatō brahmagirōpahūta
 ṛtambharadhyānanivāritāghaḥ |
 pāpastu digdēvatayā hataujā -
 staṃ nābhyabhūdavitam viṣṇupatnyā || 17 ||

taṃ ca brahmarṣayō'bhyētya hayamēdhēna bhārata |
 yathāvaddīkṣayāñcakruḥ puruṣārāadhanēna ha || 18 ||

athējyamānē puruṣē sarvadēvamayātmani |
 aśvamēdhē mahēndrēṇa vitatē brahmavādibhiḥ || 19 ||

sa vai tvāṣṭravadhō bhūyānapi pāpacayō nṛpa |
 nītastēnaiva śūnyāya nīhāra iva bhānunā || 20 ||

sa vājimēdhēna yathōditēna
 vitāyamānēna marīcimiśraiḥ |
 iṣṭvādhiyajñam puruṣam purāṇa -
 mindrō mahānāsa vidhūtapāpaḥ || 21 ||

idaṃ mahākhyānamaśēṣapāpmanāṃ
 prakṣālanam tīrthapadānukīrtanam |
 bhaktyucchrayam bhaktajanānuvarṇanam
 mahēndramōkṣam vijayam marutvataḥ || 22 ||

paṭhēyurākhyānamidaṃ sadā budhāḥ

śṛṇvantyathō parvaṇi parvaṇīndriyam |

dhanyaṃ yaśasyaṃ nikhilāghamōcanaṃ

ripuñjayaṃ svastyayanaṃ tathā'yuṣam || 23 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ

ṣaṣṭhaskandhē indravijayō trayōdaśō'dhyāyah ||